

दिनांक : 27.10.2025

समय : 07.10AM

आकाशवाणी, भोपाल

मुख्य समाचार :-

- अंतर्राष्ट्रीय सौर गठबंधन सभा का आठवाँ सत्र आज से नई दिल्ली के भारत मंडपम में होगा शुरू।
- मुख्यमंत्री डॉ. मोहन यादव ने कल जबलपुर दौरे पर रुपये 28 करोड़ 33 लाख के विकास कार्यों की दी सौगात, पीएम कॉलेज ऑफ़ एक्सीलेंस के भवन का किया भूमिपूजन।
- प्रदेश में बारिश का दौर फिर शुरू, कल 20 ज़िलों में दर्ज हुई वर्षा, मौसम विभाग ने अगले तीन दिन धार, बड़वानी और झाबुआ में तेज बारिशकी जताई संभावना।
- रांची में आयोजित साउथ एशियन सीनियर एथलेटिक्स चैंपियनशिप में भोपाल के अर्जुन वास्कले ने 1500 मीटर दौड़ में हासिल किया स्वर्ण पदक।

अंतर्राष्ट्रीय सौर गठबंधन

अंतर्राष्ट्रीय सौर गठबंधन सभा का आठवाँ सत्र आज भारत की मेजबानी में नई दिल्ली के भारत मंडपम में शुरू हो रहा है। 30 अक्तूबर तक चलने वाले इस सत्र में अंतर्राष्ट्रीय सौर गठबंधन के 124 सदस्य देश भाग लेंगे। वैश्विक समुदाय के बेहतर और संधारणीय भविष्य के लिये सौर ऊर्जा अपनाने के प्रयासों में सहयोग बढ़ाने पर विचार-विमर्श होगा। सदस्य देश सबके लिए सुलभ ऊर्जा का लक्ष्य हासिल करने में समन्वय बढ़ाएंगे। भारत निर्धारित समय से पांच वर्ष पहले ही गैर जीवाश्म ऊर्जा स्रोतों से अपनी कुल स्थापित बिजली उत्पादन क्षमता का 50 प्रतिशत हासिल कर चुका है। पीएम सूर्य घर मुफ्त बिजली योजना के तहत 20 लाख से अधिक परिवार सौर ऊर्जा से लाभान्वित हो रहे हैं।

मुख्यमंत्री-जबलपुर

मुख्यमंत्री डॉ. मोहन यादव कल जबलपुर प्रवास पर रहे, जहाँ उन्होंने विकास कार्यों, शिक्षा, कानून व्यवस्था और सामाजिक सेवा से जुड़े कई कार्यक्रमों में भाग लिया। मुख्यमंत्री ने महाकौशल स्वशासी अग्रणी महाविद्यालय के नए भवन का लोकार्पण और पीएम कॉलेज ऑफ़ एक्सीलेंस के भवन का भूमिपूजन किया। इस अवसर पर जबलपुर को 28 करोड़ 33 लाख रुपए के चार बड़े विकास कार्यों की सौगात मिली।

मुख्यमंत्री ने विद्यार्थियों से कहा कि शिक्षा केवल डिग्री तक सीमित न रहे, बल्कि रोजगारपरक होनी चाहिए। उन्होंने युवाओं से नई तकनीकों जैसे एआई, मशीन लर्निंग और डेटा एनालिटिक्स कृ सीखने का

आह्वान किया। मुख्यमंत्री ने रोटरी इंटरनेशनल के अंतरराष्ट्रीय अवॉर्ड समारोह में भी हिस्सा लिया और रोटरी क्लब की मानद सदस्यता भी स्वीकार की। जबलपुर में सांसदों और विधायकों के साथ संवाद में मुख्यमंत्री ने स्वदेशी उत्पादों को बढ़ावा देने, कृषि आधारित उद्योगों, और श्रीअन्न उत्पादन को प्रोत्साहित करने की बात कही।

## जीएसटी

वस्तु और सेवा-कर बचत उत्सव का लाभ समाज के सभी वर्गों तक पहुंच रहा है। प्रधानमंत्री नरेन्द्र मोदी ने 22 सितंबर को इसकी शुरुआत की थी। आज हम आपको बताएंगे कि अगली पीढ़ी के जीएसटी सुधारों से किस तरह ऑटोमोबाइल उद्योग क्षेत्र में तेजी आ रही हैं।

“नए जीएसटी सुधारों ने ऑटोमोबाइल क्षेत्र में करो में कटौती कर लोगों को बड़ी राहत प्रदान की है। इस कटौती से वाहनों की कीमत में भारी कमी आई है। नए कर ढांचे के अंतर्गत सरकार ने 350 सीसी तक के दो पहिया वाहनों पर कर को 28p से घटाकर 18p कर दिया है। इसी तरह 1200 सीसी तक के पेट्रोल इंजन और 1500 सीसी तक के डीजल इंजन वाली कारों पर भी अब 28 प्रतिशत की जगह 18 प्रतिशत जीएसटी लग रहा है, जिससे कारों की बिक्री में बड़ा उछाल आया है। आकाशवाणी समाचार से बातचीत में एक खरीदार संदीप कुलकर्णी ने बताया कि कर में कमी के बाद से वाहनों की कीमतें घटी है और उन्होंने अपनी नई कार की खरीद पर लगभग 1 रुपये लाख की बचत की है। इन सुधारों से गाड़ियों की घरेलू मांग में बढ़ोतरी हुई है, जिससे आम लोगों के साथ-साथ देश के ऑटोमोबाइल क्षेत्र को भी लाभ मिल रहा है। रोहन और समर्थ के साथ सकलेन अख्तर आकाशवाणी समाचार दिल्ली।“

## अच्छी खबर-रतलाम

रतलाम जिले में पीएम एफ एम ई योजना और राष्ट्रीय ग्रामीण आजीविका मिशन से महिलाओं को ऋण और प्रशिक्षण दिलाया जा रहा है। जिससे महिलाएँ आत्मनिर्भर बन रही हैं और अधिक जानकारी दे रही हैं हमारी संवाददाता.....

## पैकेज- अदिति मिश्रा, रतलाम

पीएम एफ एम ई योजना और राष्ट्रीय ग्रामीण आजीविका मिशन ने रतलाम जिले में महिलाओं के जीवन में बड़ा बदलाव लाया है। यह मिशन न केवल महिलाओं को आत्मनिर्भर बना रहा है, बल्कि उन्हें समाज में एक नई पहचान भी दे रहा है। स्वयं सहायता समूहों के माध्यम से महिलाओं को छोटे-छोटे ऋण, प्रशिक्षण और मार्गदर्शन मिल रहा है। आज इन्हीं प्रयासों से रतलाम की हज़ारों महिलाएँ अपने पैरों पर

खड़ी हैं और अपने परिवार को मज़बूती दे रही हैं। इसी बदलाव की मिसाल हैं कृ ग्राम बाजना की ललिता दामा, जिन्होंने आजीविका मिशन के सहयोग से घरेलू मुर्गी पालन को व्यवसाय में बदला।

आंबा की मंजुला चरपोटा बताती है पीएम एफएमई योजना के तहत आटा चक्की और मसाला निर्माण इकाई शुरू की कृ और अपने गाँव की कई महिलाओं के लिए प्रेरणा बनी हैं। आज 5 महिलाएं उनके साथ जुड़कर रोजगार प्राप्त कर रही हैं। आत्मनिर्भरता की ये कहानियां रतलाम को आर्थिक और सामाजिक विकास में सशक्त स्थान दिलवा रही हैं।

### छठ पर्व

लोकआस्था के महापर्व छठ का आज तीसरा दिन है। कल शाम से शुरू निर्जला उपवास में आज श्रद्धालु व्रती अस्ताचलगामी सूर्य को श्रद्धा-अर्घ्य अर्पित करेंगे। कल उदीयमान सूर्य को अर्घ्य अर्पण के साथ ही चार दिन का यह पावन अनुष्ठान संपन्न होगा।

### ‘ड्रोनटेक वर्कशॉप और एक्सपो-2025’

प्रदेश के 70वें स्थापना दिवस के अवसर पर भोपाल में ‘ड्रोनटेक वर्कशॉप और एक्सपो-2025’ का आयोजन किया जा रहा है। यह दो दिवसीय कार्यक्रम 30 और 31 अक्टूबर को विज्ञान एवं प्रौद्योगिकी परिषद, भोपाल में होगा।

### मौसम

प्रदेश में एक बार फिर बारिश का दौर शुरू हो गया है। कल प्रदेश के करीब 20 जिलों में बारिश हुई। श्योपुर में 9 घंटे में 2 इंच तक पानी गिरा, जबकि मलाजखंड और बालाघाट में करीब 1 इंच वर्षा दर्ज की गई। भोपाल में दिनभर रिमझिम फुहारों से नमी बनी रही। मौसम विभाग ने अगले तीन दिन में धार, बड़वानी, झाबुआ और अलीराजपुर जिलों में तेज बारिश की संभावना जताई गई है, जबकि इंदौर, देवास, बैतूल, छिंदवाड़ा और सिवनी में हल्की से मध्यम वर्षा हो सकती है। इस वर्ष प्रदेश में औसत से 15 प्रतिशत अधिक यानी लगभग 115 प्रतिशत वर्षा दर्ज की गई है।

### एथलेटिक्स चैंपियनशिप

झारखंड की राजधानी रांची में आयोजित चौथी साउथ एशियन सीनियर एथलेटिक्स चैंपियनशिप में प्रदेश के खिलाड़ियों ने शानदार प्रदर्शन किया है। भोपाल के धावक अर्जुन वास्कले ने 1500 मीटर दौड़ में 3 मिनट 54 सेकंड का समय लेकर स्वर्ण पदक जीता। उन्होंने श्रीलंका और नेपाल के धावकों को पछाड़ते हुए भारत को गोल्ड मेडल दिलाया। वहीं, प्रदेश के ही समरदीप सिंह गिल ने शॉट

पुट स्पर्धा में 19.59 मीटर का बेहतरीन श्रो करते हुए स्वर्ण पदक हासिल किया। खेल और युवा कल्याण मंत्री विश्वास कैलाश सारंग ने दोनों खिलाड़ियों को बधाई दी है।

### आईसीसी महिला एकदिवसीय

भारत और बांग्लादेश के बीच मुंबई में खेले जा रहे आईसीसी महिला एकदिवसीय विश्व कप का अंतिम लीग मैच कल बारिश के कारण बिना किसी परिणाम के रद्द कर दिया गया। दोनों टीमों को एक-एक अंक मिलने के साथ, भारत चौथे स्थान पर है।

अब कुछ समाचार संक्षेप में .....

- भारत और बांग्लादेश के बीच मुंबई में खेले जा रहे आईसीसी महिला एकदिवसीय विश्व कप का अंतिम लीग मैच कल बारिश के कारण बिना किसी परिणाम के रद्द कर दिया गया। दोनों टीमों को एक-एक अंक मिलने के साथ, भारत चौथे स्थान पर है।
- विदिशा में केन्द्रीय किसान कल्याण तथा कृषि एवं ग्रामीण विकास मंत्री शिवराज सिंह चौहान ने कल आयोजित पत्रकार वार्ता में 30 अक्टूबर से प्रारंभ होने वाले सांसद खेल महोत्सव के संबंध में मीडिया को जानकारी दी।
- शिवपुरी जिले की उपजेल पिछोर में कल विधिक सेवा समिति द्वारा विधिक साक्षरता एवं जागरूकता शिविर कार्यक्रम का आयोजन किया गया। शिविर में बंदियों की समस्याओं का समाधान भी किया गया।
- दीपोत्सव के तहत कल आगरमालवा जिले में दिया पंचमी के अवसर पर महिलाओं ने दिये जलाकर भगवान की आराधना की स वही बच्चों द्वारा पटाखे फोड़कर आतिशबाजी की गई।
- खण्डवा मे आयोजित दो दिवसीय “श्री दादाजी धूनीवाले फीडे रेटिंग ओपन शतरंज प्रतियोगिता” का समापन कल शाम को हो गया। मुख्य अतिथि के रूप में पुलिस अधीक्षक मनोज कुमार राय उपस्थित हुए।

-----